

# మానవతే మనిషి కులం

“ ఒరేయ్ గోపి ” ... కోపంతో సుశీలమ్మ కేకేసింది కొడుకుని.

“ ఏవిటమ్మా ? ” వెంటనే వంటింట్లోకొచ్చాను గోపి.

“ ఆ పిల్లాడినలా అన్ని గదుల్లోనూ తిప్పుతావేమిట్రా ? బయటే కూచోపెట్టు. ఆసలైనా వాడితో నీకు స్నేహం ఏమిటి ? ఎందుకలా వాడితో పూసుకు తిరుగుతావు ? ”

“ రాము నా క్లాస్ మేట్ అమ్మా ”

“ అయితే ఏమిటి ? వాళ్ళ కులం ఏమిటో నీకు తెలియదు గానీ నాకు తెల్సు. అలా ఎవడిని పడితే వాడిని ఇంట్లోకి తీసుకురాకు ”

“ ఎందుకూ ? ” భయం భయంగా తల్లివంక చూస్తూ అడిగాడు.

“ వాళ్ళని మనం ముట్టుకోకూడదు. మనది పెద్ద కులం. వాళ్ళది చిన్న కులం. ” విసుగ్గా జవాబు చెప్పి దేవుడి దగ్గర పూజకి కూచుంది సుశీలమ్మ. వరసగా స్తోత్రాలు శ్లోకాలు చదువుకుపోతూ అరగంటసేపు చేసింది పూజ. అఖర్న చదివింది ఈ శ్లోకం “ మిత్రస్య మాచక్షుషా సార్యాణీ భూతాని సమీక్షే, మిత్రస్య చక్షుషా సమీక్షే మహే ” ( అన్ని

భూతములు నన్ను ప్రేమతో చూడుగాక, మిత్ర దృష్టితో మేము ఒకరి నొకరు చూచుకుందుముగాక : ) (అన్ని భూతములు అంటే అన్ని ప్రాణులు)

తల్లికి భయపడి రామూని వరండాలోనే కూర్చోపెట్టాడు గోపి.

అమ్మెప్పుడూ కులం కులం అంటుంది - ఈ కులం ఏమిటో మనుషుల మధ్య వాడి చిన్న బుర్రకి అంతుపట్టదు.

ఎన్నాళ్ళగానో మా ఇంటికి రారా అని అడుగుతుంటే, పాపం ఇన్నాళ్ళకి ఇవాళ వచ్చాడు రామూ. వాడికి ఇల్లంతా చూపించాలని, మేడ మీద తను పడుకునే గది, దానికానుకుని ఉన్న వరండా అక్కడనించి కనిపించే గోదావరి, అమ్మవారి గుడి అన్నీ వాడికి చూపించాలని తనెంతో సరదాపడుతుంటే, అమ్మేమో వాడిని ఇంట్లోకే తీసుకురావద్దంటోంది - వాడి వయసూ తన వయసూ ఒకటే. వాడు చదివేదీ తను చదివేదీ ఒకటే క్లాసు. అన్నింటిలోనూ తనకంటే వాడికే ఎక్కువ మార్కులొస్తాయి. క్లాసంతటికీ ఫస్టుమార్కు వాడిదే. వాడంటే తనకెంతో ఇష్టం. తనంటే వాడికి చాలా ఇష్టం. ఎంతో మంచివాడు - అలాంటివాడిని ఇంట్లోకి తీసుకువస్తే అమ్మకెందుకో అంత కోపం ! అర్థం కాలేదు గోపికి.

ఆ రాత్రి మరి ఉండబట్టలేక, మెల్లిగా తన సందేహం బయట పెట్టాడు తల్లిదగ్గర. “ కులం అంటే ఏమిటమ్మా ? ”

“ కులం అంటే - కులం అంటే - ” ఎలా చెప్పాలో, ఏం చెప్పాలో తెలియలేదు సుశీలమ్మకి.

“ బ్రాహ్మలు, క్షత్రియులు. వైశ్యులు ఇలా చాలా ఉన్నాయి కులాలు ” అంది ఓ నిమిషమాగి, వాడడిగిన ప్రశ్నకి అది సరియైన సమాధానం కాదని తెల్పి కూడా.

“ అయితే ఎవరెవరు ఏం కులమో ఎలా నిర్ణయిస్తారు ? ”

ఈసారి కొడుకు అడిగిన ప్రశ్నకి సమాధానం చెప్పడం తేలికే ననిపించింది అవిడకి.

\*

తను ఉద్యోగం చేస్తున్న “ ఆ చిన్న ప్రైవేటు కంపెనీ ” దివాలా తీయడంతో ఉన్న ఉద్యోగం ఊడిపోయి, మరో ఉద్యోగం దొరక్క, కొంత డబ్బు అప్పుతీసుకుని ఫ్యాన్సీ షాపొకటి తెరిచాడు గోపీ తండ్రి శేషగిరి. ఏదో భుక్తికి లోటు లేకుండా కుటుంబం నెట్టుకొస్తున్నాడు.

ఆ రోజు హైద్రాబాద్ నించి తమ్ముడి దగ్గర్నొచ్చి వచ్చింది ఉత్తరం.

“ ఏం రాకాడు మీ తమ్ముడు ? ” అడిగింది సుశీలమ్మ.

“ ఏం వుందీ ? ఏదో కాస్త ప్రయోజకుడైనట్టే కనిపిస్తున్నాడు. కాస్త బరువు బాధ్యతలు తెలిసొచ్చాయి. ఇన్నాళ్ళూ బలాదూరుగా తిరిగినా, ఇప్పుడు కాస్త, తన కాళ్ళమీద తను నిలబడుతున్నాడు ”

“ అసలు విషయం ఏమిటి ? ”

“ ఇంకో ఫ్రెండుతో కలిసి డ్రైక్లినింగ్ షాపొకటి పెడుతున్నాడట - ”

“ ఏమిటి ? లాండ్రీ షాపా ? ” ఈసడింపుగా అంది.

“ డ్రైక్లినింగ్ షాపంటే అంత తీసిపడేస్తున్నావేమిటి ? సిటీలో బోలెడొస్తుంది - డ్రైక్లినింగ్ షాపు పెట్టుకుంటే - తిండికి ఇంకోళ్ళ మీద ఆధారపడకుండా ఇన్నాళ్ళకి నిలకడగా వాడి బతుకు వాడు బతుకుతానంటే సంతోషించక అలా అంటావేమిటి ? ”

“ మరింకేమనమంటారు ? ”

“ చదువులు వంటబట్టలేదు వాడికి. బెన్ క్లాస్ తో ఆపేశాడు. ఇంకా చదువుకోరా అంటే ఇంట్రస్టులేదనేశాడు. అయినా, ఈ రోజుల్లో

చదువుకున్నవాళ్ళందరికీ ఉద్యోగాలు రెడీగా వున్నాయా ? ప్రతివాడూ డిగ్రీలు తెచ్చేసుకుని గవర్నమెంట్ మాకు ఉద్యోగాలు చూపించాలి లేకపోతే మేము వస్తులే అంటూ గడ్డాలు పెంచేసి క్యూలో నిలబడితే నిరుద్యోగి అన్న ముద్ర పడుతుంది తప్ప ఫలితం ఏవుంది ? ఏదో— ఎవడికివాడు ఏదో ఉపాధి కల్పించుకుని తన భారం ఇంకొడిమీద లేకుండా చూసుకోవాలంటే ”

అమ్మా, నాన్నల మాటలు ఆ గదిలోనే వున్న గోపీ చెవుల్లో పడుతూనే వున్నాయి. అందులో కొన్ని అర్థమవుతున్నాయి, కొన్ని అర్థం కావట్లేదు వాడికి.

\*

“ అమ్మా ! నేను కాసేపు రవీ వాళ్ళింటి కెళ్ళి ఆడుకొని వస్తానమ్మా ? ” అడిగాడు గోపీ. రవీ వాళ్ళు కుక్కపిల్లని పెంచుతున్నారు. ఈ మధ్యే తీసుకొచ్చారు. ఎంతో ముద్దొస్తూ చాలా బావుందనీ చూడటానికి రమ్మనీ రవి రోజూ స్కూల్లో మరీ మరీ చెప్తూ ఉండడంతో దాన్ని చూడాలని మనసు పీకుతోంది గోపీకి.

“ ఏవీటి ? రవీ వాళ్ళింటికా ? బుద్ధిలేదేమిటా నీకు ? ”

అమ్మ కసిరిన కసురుకి బిక్కమొహం వేశాడు.

“ రవీ వాళ్ళింటికెళ్ళి ఆడుకుంటానంటే బుద్ధిలేదా అంటావేమిటి ? ” ఆశ్చర్యంగా చూశాడు శేషగిరి.

“ ఔనండీ—వాళ్ళింటికెళ్ళడమేమిటి ? మీకు మటుకూ తెలియదా, ఆ రవీ వాళ్ళమ్మదో కులం, నాన్నదో కులం—అలాంటి పెళ్ళిళ్ళు చేసుకున్న వాళ్ళ ఇళ్ళకి మన పిల్లాడిని పంపుతామా ? ”

“ అబ్బబ్బ ! — నీ కులాలూ, మతాలూ గొడవల్తో వాడి తల బొప్పి కట్టిస్తావు నువ్వెప్పుడూ— ”

“ నందు దొరికితే చాలు నన్ను దుయ్యపట్టడమే మీ పని. నేనంటేనే విసుగు మీకు. అలాంటివాళ్ళు పెళ్ళెందుకు చేసుకున్నారుసలు ”

“ చాలు—ప్రతిరోజూ మాటకి ముందు ఈ పాటొకటి పాడతావు ”

“ అనండి. అనండి. మీరెంత విసుక్కున్నా చచ్చినట్టు మీ కాళ్ళ దగ్గరే పడుంటానని ధైర్యం మీకు ”

“ ఇప్పుడు నేను అనకూడని మాటలేమన్నాననీ ? ”

“ హూ : అన్నీ అనేసి ఏవన్నానూ అంటూ సాగదీస్తారు. మీ బుద్ధి పోసిచ్చుకున్నారు కాదు ”

“ ఏం : నా బుద్ధికేమొచ్చిందిప్పుడు ? ” చిలికి చిలికి గలివన్నెంది వాళ్ళ వాదన. చెవులు గట్టిగా మూసుకుని బయట వరండాలో కొచ్చేశాడు గోపీ. ప్రతిరోజూ కూడా ఏదో ఒక విషయంమ్మీద తప్పకుండా దెబ్బలాడుకుంటూ ఉండే అమ్మా, నన్నల్ని చూస్తుంటే ఓ పెద్ద సందేహం వొచ్చింది వాడికి. “అందరి అమ్మా, నన్నలూ రోజూ ఇలాగే దెబ్బలాడుకుంటూ ఉంటారా ? ”

\*

రవి మరీ మరీ అడగడంతో, ఆ రోజు స్కూలుంచి ఇంటి కొచ్చేటప్పుడు వాళ్ళింటికి వాడితో కలిసి వెళ్ళాడు గోపీ. నిజంగానే కుక్కపిల్ల ముద్దుగా వుంది. కుయ్యి కుయ్యి మంటూ గోపీ కాళ్ళదగ్గర కొచ్చింది. కాసేపు ఇద్దరూ దాంతో ఆడుకున్నాక “ చేతులు కడుక్కు రండి. టిఫిన్ పెడతాను ” అంటూ కేకేసింది రవీ వాళ్ళమ్మ.

“ నేనింక ఇంటికెళ్తాను అంటే ” చిన్నగా నసిగడు గోపీ.

“ వెళ్తువుగాని బాబూ. రవితో కలిసి టిఫిన్ తిందువుగాని రా ” ప్రేమగా అంటే పిలుస్తుంటే కాదనలేకపోయాడు. ఇంతలో రవీ వాళ్ళ నాన్న వచ్చాడు, రవిని దగ్గరికి తీసుకుని మృదువుగా అడిగాడు “ నీ ఫ్రెండా ఇతను ? పేరేమిటి ? ”

చెప్పాడు రవి స్నేహితుడిపేరు. “ వెరిగుడ్ నీ ఫ్రెండ్ కి మనిల్లు చూపించావా ? కుక్కపిల్లని చూపించావా ? మీ అమ్మ చేసిన బొమ్మలు కూడా చూపించు నీ ఫ్రెండ్ కి ”

“ చాగ్లెండి - నేను చేసిన బొమ్మలు కళాఖండాలా ఏవన్నానా ? ” సిగ్గుపడతూ నవ్వింది రవీవాళ్ళమ్మ.

“ ఏమో - మహా మహా కళాఖండాలకంటే మాకు, నువ్వు చేసిన బొమ్మలే ఎక్కువ - అపురూపం - ఆ - ఇవాశేమిటి టిఫిన్ ? ”

“ పొద్దున్న వెళ్లేటప్పుడే చెప్పి వెళ్ళారుగా, ఇవాళ పకోడీలు చెయ్యమని ”

అంటి మృదువుగా మాట్లాడుతుంటే అలాగే వింటూ ఉండాలనిపించింది గోపీకి.

“ ఓ - పకోడీలు చేశావన్నమాట - గుడ్ - రండి డిల్లలూ వేడి వేడి పకోడీలు తిందాం ”

పిల్లలిద్దరూ సబ్బుతో చేతులు రుద్దుకుని వచ్చారు. డైనింగ్ టేబుల్ మీద ప్లేట్ లో సర్దిన పకోడీలు నోరూరిస్తున్నాయి.

గోపీకి పక్క కుర్చీలో కూర్చుంది రవీ వాళ్ళమ్మ.

అంకుల్ నవ్విస్తూ కబుర్లు చెప్తుంటే, మరి కొంచెం వేసుకోమని ఆస్యాయంగా అంటి అందరిపైట్లలోనూ మళ్ళీ మళ్ళీ పకోడీలు వేస్తుంటే ఆ వాతావరణంలో మరెంతో రుచిగా అనిపించాయి పకోడీలు గోపీకి.

“ నాదే కులమో అడక్కుండానే మీ అమ్మ నన్ను మీ భోజనాల గదిలోకి రానిచ్చేసిందేమిట్రా ” డ్రాయింగ్ రూమ్ లో కొచ్చాక, చాలా మెల్లిగా స్నేహితుని అడిగాడు గోపీ.

“ కులమా ? అంటే ? ”

“ కులం అంటే తెలియదా ? ”

“ ఉహూ. తెలియదు ”

“ మీ అమ్మమ్మదూ నీతో అనదా ? నిజంగా తెలియదా నీకు ? ”

“ ఉహూ. తెలియదు నిజంగానే . ”

ఇది చాలా ఆశ్చర్యంగా అనిపించింది గోపీకి.

“ ఏరా గోపీ - కాసేపు క్యారమ్స్ అడదామా ? ” చాప తెచ్చి వేస్తూ అడిగాడు రవి .

“ ఓ అడదాం ” అంటే, అంకుల్ కూడా వచ్చి కూర్చునేసరికి వింతగా చూశాడు గోపీ.

“ సువ్వా నేనూ ఓ పార్టీ, ఏం గోపీ సరేనా ? ” అంటే తన ఎదురుగా కూర్చునేసరికి చాలా సరదాగా అనిపించింది గోపీకి. అట తనకంతగా రాకపోయినా కూడా, ఎంతో ఉత్సాహంగా ఆడాడు. వాళ్ళింట్లో ఉన్నంతసేపూ కాలం తెలియకుండా ఒక నిమిషంలా గడిచిపోయింది.

ఇంటికొచ్చేటప్పటికి ఇంట్లో వాతావరణం మామూలే. ఏదో విషయంమ్మీద హోరాహోరీ దెబ్బలాడేసుకుంటున్నారు అమ్మా, నాన్న.

కొడుకుని చూడగానే కస్సుమంటూ ఇటు తిరిగింది సుశీలమ్మ.

“ ఎక్కడికెళ్ళొస్తున్నావురా ? ”

“ రవీ వాళ్ళింటికి ” అబద్ధం చెప్పే అలవాటు లేదు గోపీకి. అబద్ధం చెప్పడం చాలా తప్పని వాడికి మేష్టారు స్కూల్లో చెప్పారు.

“ ఎంత పొగర్రా నీకు ? వాళ్ళింటికి వెళ్ళకూడదని చెప్పినా లేదా ? ఎందుకెళ్ళావు అలాంటివాళ్ళింటికి ? ”

“ అలాంటివాళ్ళు అలాంటివాళ్లు అంటావుగాని నువ్వెప్పుడూ - వాళ్ళు మంచివాళ్లే అమ్మా ? ” భయం భయంగా అమ్మ కళ్ళలోకి చూస్తూ తన మనసులో మాట చెప్పేశాడు.

“ ఆహాహా - ఈయనగావొచ్చి వాళ్ళ మంచితనానికి సర్దిఫికెట్టు ఇస్తున్నాడయ్యా - ఏం చూశావు వాళ్ల మంచితనం - ఆవిడదో కులం, ఆయనదో కులం - ” అదేదో మహాపరాధం అయినట్టు మూతి తిప్పుకుంది సుశీలమ్మ.

“ ఏమో బాబూ వాళ్ళే, కులమో నాకు తెలియదుగానీ - చాలా మంచివాళ్ళవ్వూ వాళ్ళు - రవినెంత ప్రేమగా చూసుకుంటారో అంత ప్రేమగానూ నాతో మాట్లాడారమ్మా - వాళ్ళిద్దరూ అసలెప్పుడూ దెబ్బలాడు కోరట నువ్వు, నాన్నగతూ దెబ్బలాడుకున్నట్టు - ” రవి చెప్పాడు

అవాక్కయి వింటున్నాడు శేషగిరి కొడుకు మాటలు - ఆ చిన్నారి హృదయంలో ఎన్నాళ్ళగానో దాగిన భావాల్ని ఇప్పుడు ఆకళింపు చేసుకుంటున్నాడు - ప్రతిరోజూ తనూ, సుశీలా ఏదో ఒక విషయంమీద గొడవ పడుతూ ఉండడం ఈ చిన్న మనసులో ఎంత కలత రేపుతోందో ఇప్పుడర్థమైంది అతనికి - తమ ఇద్దరికీ కూడా కోపం ఎక్కువ - ఆవేశం ఎక్కువ - ఆలోచన తక్కువ -

గబగబా చెప్పుకుపోతున్నాడు గోపీ. “ రవితో వాళ్ళమ్మా నాన్నా క్యారమ్స్ ఆడతారు - రింగ్ ఆడతారు - వాడి స్నేహితులు ఎవరొచ్చినా ఇంటికి, లోపలికి పిలుస్తారు. చక్కగా మాట్లాడుతారు. నీ ప్రభెండు

కులం ఏమిటా అని, రవిని లోపలికి పిలిచి రహస్యంగా అడగడం -  
వీధి వరండాలో కూచోపెట్టెయ్యమని, లోపలికి తీసుకురావద్దని అనడం -

“ చాల్లె రా - ఇంతున్నావో లేదో పెద్ద లెక్కరిస్తున్నావే - ”

“వాళ్ళు వాళ్ళు చేసే పన్నుని బట్టి కులాలని నువ్వేకదమ్మా చెప్పావు.  
బట్టలుతికే కొట్టే కదా బాబయ్య పెట్టాడు. మరి నాన్న గారేమో ప్యాన్సీ  
షాపు - మనదేం కులమప్పుడూ ? ”

కొడుకు మాటలు మరి వినిపించలేదు సుశీలమ్మకి. నోట్లోంచి  
మాటే రాక పిచ్చిదానిలా చూసింది. దగ్గరగా వచ్చి భార్య భుజంమీద  
చెయ్యి వేశాడు శేషగిరి. ఉలిక్కిపడి చూసింది. ఇద్దరి చూపులూ  
కలుకున్నాయి. ఆ చూపుల్లో ఎన్నో భావాలు కదలాడాయి.

“ రేపు, మీ రవీ వాళ్ళింటికి నన్ను తీసికెళ్ళి వాళ్ళమ్మకి పరిచయం  
చేస్తావా గోపి ? ” గోపి కళ్ళు అనందంతో మెరిశాయి. నమ్మలేనట్టుగా  
చూశాడు అమ్మ పైపు.

“ నువ్వొస్తావామ్మా వాళ్ళింటికి. నన్నే పెళ్ళద్దన్నావుగా ! ”

“ ఇంకెప్పుడూ అననుగా ”. సంబరంతో అమ్మని చుట్టేశాడు గోపి.

“ మా అమ్మ మంచిది ” అంటూ.